
मायेचें पांगरुण 


15 ऑगस्ट 1947 दिसा भारत इंग्लेजांच्या गुलामपणांतल्यान मेंकळो जालो . तरीय पोर्तुगेजांच्या 
शेकातळा चिडल्या गोंयाक मात मेकळे जावपाचे भाग्य त्यावेळार लाबलें ना . गोंयचे स्वतंत्रायेचें 
झूज चलतूच रावलें . 

सुटके झुजारी मधु लिमयेन 1955 वर्सा गोंयच्यों पोर्तुगेज राजवटीआड सत्याग्रह केलो . 
पोर्तुगेज पुलीसांनी ताका बड्यांनी , दांड्यांनी मारलो बडयलो आनी घायाळ अवस्नेत पणजेच्या 
आल्तिनो बंदखणीत ताका कोंडून दवरलो , ताचेर खटलो भरलो . ताका बारा वसांचे बंदखणेची 
ख्यास्त जाली . 12 जानेवारी 1956 दिसा ताका आग्वाद किल्ल्याच्यो कादयेंत दवरलो . 

गिरेस्तांच्या म्हालाच्या सालांत पोपट - कीर सोबेच्या भांगरा - पांदऱ्यांत बंदी आसता . पूण 
मधु लिमयेचो एका वर्साचो भुरगो , पोपट ( अनिरुद्ध ) पांदयाभायर आशिल्लो आनी ताचो 
बापूय मात आग्वाद बंदखणीच्या फांतरा - पांदयांत बंदी आशिल्लो , ह्या पांदयांतल्यान मधु 
लिमयेन पोपटाक पत्रां बरयलीं आनी ताचेर पांगरुण घालें - मायेचें . 

आपलेच पिरायेच्या मनशांक पत्रां बरयतांना , जाण्टया मनशांक कसलीच अडचण येना , 
कित्याक म्हळयार बरोवपी आनी वाचपी हांची समाजिकाय आनी जाणविकाय एकाच 
पांवडयार आसतात , हाचे उरफाटें धाकटुल्या भुरग्यांक पत्रां बरोवप चड कठीण . पूण मधु 
लिमयेन मात सहजतायेन सादी आनी सुटसुटीत पत्रां पोपटाक बरयली , तेन्ना पोपटाची पिराय 
ही पत्रा वाचपाची नासलीच . आवयन पत्रां वाचून दाखोवची आनी पोपटान ती मनाचे 
कोठयेकुडीत उमेदीन जपून दवरची असोच क्रम चालू आसलो . 

हेर सुवातेर मधु लिमयेन जाणविकायेन भरिल्लें अशें बरोवप केलें , पूण पोपटाक 
बरयल्ल्या पत्रांत मात ताच्यो जड जाणविकायेक माणकुल्या पोपटाच्या साधाभोळया भावार्ताक 
मान बागोवची पडली . 

ही पत्रां वाचतांना दिसता मधु लिमयेन आपल्या भुरग्याक बरयल्ल्या पत्रांचो हावेस दोट्टी 
आसलो . बापायच्या विरहाच्यो कांटो काळजाक तोपिल्या आपल्या भुरग्याचेर मायेचें पांगरुण 
घालून तागेर खोसयेचो शिंवर घालचो आनी त्याच वांगडा आपल्या मनांतले एकले 
एकसुरपणाची पीड - दुखी आपल्या पत्रांत पुराय बुडोवन उडोवची . 

मधु लिमयेन बंदखणींतल्यान पोपटाक बरयल्ल्या पत्रांची एक खाशेली धाटणी आसा . 
ल्हान भुरग्यांक इल्ल्यो इल्ल्यो गजाली सांगच्यो तेचभाशेन ताणें पोपटाक पत्रां बरयली . तांतूंत 


केन्ना केन्ना बंदखणीच्या भोंवतणच्या तळपांचेर आपटुपी दर्या - ल्हारांचे सोबायेचें दर्शन आसा 
तर केन्ना केन्ना पोपटाचो वाडदीस बंदखणीतल्या आपल्या वांगडयांच्या सांगातांत कसो उमेदीन 
मनयलो ताचें ल्हवपीक वर्णन आसा . हे वर्णन करतांना मधु लिमयेन पोपटाक उगडास करून 
दिला . ताचे बालमित्र आवयक म्हण्टाले : “ आमचो वाडदीस वर्मांतल्यान एकदांच कित्याक 
करतात ? खूब , खूब फावटी कर न्ही , म्हण्टकच कितली मजा जातली ! " 

पोर्तुगेजांचे कादयेंत आसतांना लेगीत पाडवो मनवपाखातीर आपणें अस्सल पुणेरी 
पुरणपोळयेचो बेत कसो केलो आनी किरिस्तांवांची नातलांची परब , बंदखणीत वांगडयांसयत 
नाचगीतांवरवीं कशी मनयली ताचें सुबूस वर्णन पोपटाक बरयल्ल्या पत्राांत होल्मता . 

आग्वादचे कादयेंतल्यान जायतेच वेंचून तरेकतरेची सुकणी , प्राणी , किडे आनी तांचे रंग , 
ढंग आनी आवाज हांचें मधु लिमयेन आपल्या पत्रांतल्यान उदयल्लें मनभुलोवणे पडबिंब 
पळेतकच खीणभर दिसता ही आग्वाद किल्ल्यांतली बंदखण काय हे अभयारण्य ? 

पोपटाक बरयल्ल्या पत्रांतल्यान मधु लिमयेची निर्भय प्रतिमा फुलून येता . 

गोंयचे बंदखणीत पोर्तुगेज अधिकाऱ्यान मधु लिमयेक म्हळे , " तुका आतां बारा वर्सी 
कोंडून दवरतले , दार धांपतले आनी एवें व्हडलें कुलूप लायतले- " 

-तुका गोंय जाय मरे ? मागीर बस आतां बंदखणीत मोन्यांनी ! " 

मधु लिमयेन या अधिकाऱ्याक शिटकायलोच म्हळ्यार जाता : आमी ह्या पांदऱ्यांतल्यान 
सुटपाआदींच तुमकां आमचो देश सोडचो पडटलो . 

पोपटाक बरयल्ली पत्रां म्हळ्यार पर्जताच्या परमळीत फुलांसारकीच . ताच्यो पाकळ्यों 
कंवळ्यों आनी देंठ भुरग्यांच्या ओठांभाशेन तांबडे गुंज . पर्जताचें फूल फुल्ल्याउप्रांत थोडयाच 
वेळांत बावन वेता . हे पारखून मधु लिमयेन नेमान पर्जताची फुलां पोशापोशांनी पोपटाक परतून 
परतून भेटयली . तांचो पर्मळ पोपटान आपल्या मनाचे कोठये - कुडीत सांठोवन दवरला 
आसतलो . पूण पर्मळ बंदिस्त केन्नाच उरना . पर्मळत रावप हो ताचो निजाचो धर्मः पोपटाक 
बरयल्ल्या पत्रांचो पर्मळ धमधमत रावचों . ह्याच पासत ह्या पत्रां - झेल्याची ही उजवाडावणी . 


17 मे 1996 


मधु दंडवते 


आग्वाद किल्लो , गोंय 
29 फेब्रुवारी 1956 

मोगाळ अनिरूद्ध 

सगलो लोक तुजे आईक आनी ' धा ' ताईक पत्र 
बरंयतात . तू ल्हान म्हणून तुका कोणूच पत्र बरयना . 
तेन्ना तुज्या भाईन विचार केलो , आपुणूच आपल्या 
अपुर्बायेच्या पोपटाक पत्र बरोवंचें . पूण , पोपट चुरुचुरु 
उलोवंक शिकलो तरी ताका वाचूंक खंय येता ? देखून 
हे पत्र तुजी आई तुका वाचून दाखयतली . तूं व्हडलो 
जातकच तूंच वाच . 

पोपट , तुजो म्हाका सदांच उगडास येता . पूण तूं 
मात तुज्या भाईक विसरला . म्हाका ऊंच दोगुल्लेचेर 
आल्तिनार दवरलेलो . थंय एक काव येतालो . हांव 
कावाक बिस्कीट दितालों , उंडो दितालो आनी 
म्हण्टालो , " काव , काव , मुंबय खाराक आमचो पोपट 
रावता , ताचेकडेन उडत , उडत वच आनी ताका सांग , 


MOH 


Typainjana 


समान 


vidiilin 


मा 20 mAsion 


तुजो भाई तुजो उगडास काडटा . ताका मेळपाक गोंयां 
यो . " पुण काव आसलो बेरकी . तो बिस्कीट खातालो , 
उंडो भकतालो , मागीर म्हण्टालो , " हांव वच्चोंना 
पोपटाकडेन , हांव तुजो निरोप पोपटाक सांगचोंना . " 
आनी मागीर भुर्र करून उडून वेतालो . थोड्या वेळान 
एक कोंबी आनी तिची सात पिलां येताली . चार पिलां 
तुजेभाशेन गोरी आसली आनी तीन भाईभाशेन काळी . 
पोपटाक जसो बाऊ ( नुस्तें ) आवडटा तसोच कोंबयेक 
आनी पिलांकूय आवडटालो . मागीर हांव तांकां 
नुस्त्याचे दोनतीन कपे दितालों आनी म्हण्टालों , 
" कोंबये , तूं चलत चलत मुंबय वच , पोपटाक मेळ . 
आनी ताका सांग , भाईक तुजी खूब याद येता . पोंपों 
गाडयेंत आनी झुकझुक गाडयेत बसून तूं गोंयां वच 
आनी भाईक मेळ . " पुण कोंबी लेगीत बेरकी आसली . 
ती फक्कत बाऊ खाताली आनी पळून वेताली . 

हांगा हांव तुजी सद्दां वाट पळेतालों , आमचेलागी 
चॉकलेट आशिल्ली , बिस्कीट आशिल्ली , केक 
आशिल्ले . पूण तें सगलें काबार जालें तरी तूं आयलो 
ना . कांय दिसांनी तुजे आईचे पत्र आयलें . तांतूत 
पोपटाचे दोन फोटे आसले . एक जाकीट घाल्लो फोटो 
खूब सुंदर आशिल्लो ; दुसऱ्या फोटोंतलो पोपट खूब 


દે તે 


AABMinis 


बेरकी दिसतालो . भाईक पोपटाचे फोटे खूब आवडटात 
आनी तो ते सहां पळेता . 

पोपटाचे आईन आपल्या पत्रांत पोपटाचें छान 
वर्णन केल्ले . पोपट सूटबूट घालून बागेत फिरूंक वेता , 
थंय खूब नाचता , उडटा . पोपटालागी खेळपाक ताची 
जयाताई आसा , संतोष आसा , मणीमावशोचो अनि 
आसा . पोपटाची अपुर्बाय करपाक ' धा ' ताई आसा , 
दाणूकाका आसा , आई आसा . पूण पोपटाच्या भाईक 
बागेत फिरूंक मेळना , ताका कुडीत बंद करून 
दवरतात . भाईक पोपटालागी आनी जयाताईलागीं 
खेळंक मेळना . पोपटाचे आईक पोपटाच्यों गोड गोड 
पापी मेळटा . भाईक पोपटाचे चॉकलेटच्यो गोड पापी , 
केकाच्यो रुचीक पापी खंय मेळटात ? 

पोपटचो भाई गोंयां वचचे आदी कशी मजा 
येताली ? पोपट भाईबरोबर आनी दाणूकाकाबरोबर भुर्र 
वेतालो . आई - भाई ताका झुकझुक गाडींतल्यान फिरूंक 
व्हरताली . एक दीस आई , ' धाताई ' , भाई ताका नुस्ती 
दाखोवपाक घेवन गेली . रंगीबेरंगी सुंदर नुस्ती पोपटाक 
खूब आवडली . तांकां पळोवन पोपट नुस्त्यासारके 


हातवारे करूंक लागलो ! आईची कॉलेज सोंपली , धा 
ताईची परीक्षा काबार जाली , म्हण्टकच , पोपट , तूं 
आईक सांग- " म्हाका परत नुस्ती पळोवपाक व्हर ; 
राणीचे बागेत व्हर , " राणीचे बागेत छान पक्षी 
आसतात . वागोबा आसता , हरणां आसतात ... 

तूं भाईक मेळूक आयलो , पूण तीन दिसांनी पळून 
गेलो ! लश्करी बंदखणीत भाईक मेळूक आयलो , पूण 
तुका शिस्त मातूय खबर ना . तूं रडटालो . कपडे म्हेळे 
करतालो . बरें , भाईकडे येनासलो , आई म्हण्टा , पोपट 
चुरुचुरु उलयता . पूण भाईचे मुखार पोपट खंय 
उलयतालो ? परत वेतना ताणें म्हाका भरपूर पापी 
देखून दिल्यो नात ! तुका पोंपों गाडयेची चिंता 
पडिल्ली ; तुजें सगले लक्ष पोंपोंकडे आशिल्ले ... आमी 
आल्तिनार आसतांना थंय कोंबयो आनी हांयसां 
येताली , काव येतालो . आमी ताकां खावंक दिताले . 
हांगा येतपसून भों भों येतात , म्यांव येता . एक भों भों 
पुडीकोराचो आसा . ताका आमी लाल्या म्हण्टात . 
लाल्या व्हडलो बंट , ताका शीत आवडना . लोणी 
लायिल्लो उंडो आवडटा . मेम्याचे कांटे तर ताच्या चड 
मोगाचे . एका भों भों सुण्याक काल पयर चार पिलां 
जाल्या . पुण ती अजून आमच्या दारामुखार येनात . 

आल्तिनार आसतांना पोपटाचो भाई एकदां दुयेंत 
पडलो . ताका दम्याचो त्रास जातालो ; एक दीस ताका 
एक मजेचें सपन पडलें 

एकदां दनपरां भाई हांतरुणार पडिल्लों . ताका 
पोपटाचो उगडास आयलो . ताच्या जनेलाकडेन एक 
चिमणी आयली आनी चिंवचिंव करूं लागली . भाईन 
चिऊक म्हळे , " चिऊचिऊ , म्हज्या जिवाक बरें 

दिसना . आमचो पोपट भारी हुशार . तूं ताचेकडेन वच 
आनी ताका घेवन यो . पोपट म्हाका बरो करतलो . 
चिऊ शाणी आसली . ती गेली पोपटाकडे आनी तिणे 
ताका म्हळे , " तुजो भाई दुयेंत आसा ; तूं ताचेकडे वच 
आनी ताका बरो कर . " पोपटान म्हळे , " हांव किदें 
दोतोर ? हांव भाईक कसो बरो करतलों ? " चिऊन 
म्हळे , " बरो कसो करचो तें हांव सांगतली . पोपट 
आईकडे गेलो आनी ताणें तिका म्हळे , “ आई , हांव 
भाईकडे वेतां . चिऊ वांगडा वेतां . वाटेंत म्हाका भूक 
लागतली देखून म्हाका खावंक दी . " पोपटाचे आईन 
ताका केक आनी बिस्किटी दिल्यो . मागीर चिऊन 
पोपटाच्या आंगाक पांखां दसयलीं आनी तिचे बरोबर 
उडत उडत तो भाईकडे गेलो . सकाळ जाली . सूर्या 
उदेलो . चिऊ आनी पोपट भाईच्या जनेलांतून भितर 
आयलीं . भाई न्हिदिल्लो . पोपटान चिऊक म्हळे , 
" चिऊ , तूं बोवाळ करूं नाका . भाई न्हिदला . तुवें 
बोवाळ केल्यार तो उठलो . " मागीर पोपट भाईचे लागी 
आयलो आनी आपल्या गोड ओठांनी ताणें भाईच्यो 


दोन पापी घेतल्यों आनी ताच्या कानांत ताणे ल्हवूच 
म्हळे , " भाई , म्हज्यों पापी गोड आसतात . दोतोराचें 
वखद कोडू आसता . म्हज्या गोड ओठांच्या पापीक 
लागून तूं बरो जातलो . " अशें म्हणून चिऊ आनी पोपट 
भुर्र करून उडून गेली . भाईन दोळे उक्त केले . पूण 
ताका पोपट खंयच दिसलो ना . ताणें पपा काडिल्ली . 

मागीर भाई रोखडोच बरो जालों . आनी तेन्नापसून 
भाईची बलायकी सुदारली . दमो पोपटाक भियेता आनी 
आतां तो भाईक त्रास दिना ! 

तुजी आई म्हण्टा , पोपट खूब शाणो . पिशी भुरगीं 
आईक त्रास दितात . तिचे आयकनात . तू तसो न्हय 
न्ही ? तुजे आईक खूब काम पडटा . सकाळी कॉलेज , 
दनपारा पुस्तकां वाचची पडटात , पोपटाची सगलीं 
कामां करची पडटात . पोपटाचो भाई गोंयां आसा . 
म्हण्टकच सगले पैशे आईक हाडचे पडटात . तेन्ना 
आईक तूं त्रास दिवं नाका , तिचे सगलें आयक . धा 
ताईचे आयक . दाणूकाकाक त्रास दिवं नाका . म्हण्टकच 
पोपट सगल्यांक आवडटलो ... 

तुजो भाई 


आग्वादचो किल्लो , गोंय 

16 एप्रिल , 1956 


प्रिय अनिरुद्ध , 

म्हजें आदले पत्र आईन तुका वाचून दाखयलें 
काय ना ? म्हण्टकच , तुवें म्हाका जाप कित्याक 
धाडली ना ? तुजी आई म्हाका सद्दां पत्र धाडटा . पूण 
तू खूब बेरकी जाला ! तुज्या भाईक पत्र धाडीना . 
भाईक सामको विसरून गेला ! हांगा तुजो भाई मात 
तुजी सदां याद काडटा . 

काय दिसांपयलीं अनिरुद्धाच्या भाईन हांगा 
आंब्याचो हालवो तयार केलो . सकाळी सगलेजाण तो 
खातात . तेन्ना भाईक तुजी याद येता . आरे ! हांगा 
अपुर्बायेचो पोपट आशिल्लो जाल्यार कितलें बरें 
जातलें आसलें . हांवें केल्लो हालवो पोपट आवडीन 
खातलो आसलो . " 

पूण पोपट , तूं हांगा रावंक आयल्यार तुजे मन 
रमतलें व्हय ? हांगा खेळपाक संतोष ना , जयाताई ना , 
अनि ना , अंजली ना , सकाळी तोंड धुतकच काय 
लोक च्या , कांय लोक दूद पितात . मागीर सगलेजाण 
बांयचेर वेतात . हांगा तुका हून उदक मेळचे ना . हांगा 
थंड उदकान न्हावचें पडटा , हांगा आपल्या हातान 
न्हावचें पडटा , कित्याक तर हांगा पोपटाची जनाबाई 
ना ! खूब वेळ उदकांत बुचकळूक मेळचें ना हां ! 

परत येतनां सगलेजाण उदक घेवन येतात . काय 
जाण व्हडव्हडले कळशे उखलतात ( कळसो कसो 
आसता आईक विचार , म्हण्टकच ती तुका चित्र 
दाखयतली . ) कायजाण बालद्यो , कायजाण डबे . तूं 


ल्हान देखून तुवे ल्हान आयदनांतल्यान उदक हाडपाचें ! 
( तुजी पुण्याची सुमन आका आसा न्हय ? ती तुजेपरस 
ल्हान आशिल्ली तरी , आमी हिंगण्याक आशिल्लें तेन्ना 
पंपार उदक हाडूंक वेताली . ) हे पळे पोपट , येतना 
वाटेंत उदक सांडोवपाचें ना . 

पोपट , आमकां सांजेवेळार अर्द वर भोवंक 
सोडटात , पूण हांणा बाग ना . फुलां नात , घसरगुंडी ना , 
खेळपाक धाकटुलीं भरगी नात , कांयच ना , फक्कत 
चलपाचें - एकदां फुडें मागीर फाटीं ! 

दिसभर कुडीत बंद करून दवरतात . तुका तर 
सगल्या घरभर भोंवपाची , धुमशेणां कांडपाची संवय , 
मागीर हांगा तुजें जावपाचें कशें ? पूण , हांगा तुका तुजें 
खेळ हाडूंक मेळटले . आमी बुद्धिबळबी खेळटले , 
तेन्ना तूं तुज्या पोंपों वांगडा खेळ , भोंवरो धुंवडाय . हांव 
तुका कागदी व्हडे करून दितलों . मुखार , धोधो पावस 
पडटलो , उदक सांचतले , मागीर तांतूंत तूं तुजी व्हडी 
सोड ! 

पोपट , तूं ल्हान आशिल्लो तेन्ना तुका भों - भों 
खूब आवडटालो . भों - भोंचे आनी तुजे फोटे म्हजेकडे 
आसात . तूं अजून भों - भोलागी खेळटा मरे ? हांगा तर 
चार खरे भों - भों आसात ... एक आसा लालूखान . 
दुसरो लाल्याचो भाव ताचेचभाशेन दिसता . एक आसा 
धवें कोलूक , पूण तें सामकें गरीब . शीत खावपाक , 
नुस्तें खावपाक तें आमच्या दाराकडे येता . आमच्या 
दाराक वारांव आसात . तांतूंतल्यान आमकां भायलें 
सगले दिसता . लाल्याक थापट्क येता . चवथें कोलूक 
म्हाका आवडना . ( पोपट , एक , दोन , तीन , चार अशे 
आंकडे तुका मेजपाक येतात ? ) तें काळे म्हणून न्हय . 

काळी मनशां भाईक आवडटात . पूण हे सुणे 
अळशिकावणे . केन्नाच तोंड धुना . माथ्यांत सदांच 
कोयर , मातयेंत लोळटा . तिका न्हाणयल्यारूय आंग 
म्हेळं करता . भाईक बुरशी मनशां आवडनात . पोपट , 
तूं असो न्हय मरे ? पोपट स्वच्छ तोंड धुता , मागीर दूद 
पिता , मागीर जेवता . हय मरे ? आंगली म्हेळी 
करीना ... 

दोनचार दिसाआदी पाडवो आयिल्लो . त्या दिसा 
आमगेर पुरणपोळयांचो बेत आशिल्लो . ताचेआदी 
ख्रिसमस आशिल्लो . तेन्ना आमी मजा केली . आमचे 
इश्ट मजेन तरेतरेची पदां म्हण्टाले , नाचताले . पोपट , 
तुका गितां खूब आवडटात मरे ? अंमळनेराक 
आसतानां रेडियोचेर पदां सुरू जाली म्हण्टकच तुजें 
रडप बंद जातालें . तूं पद आयकूक लागतालो ! 

मदी आमगेर एक व्हडलो हुंदीर येतालो . तो 
रातचो सदां धुडगूस घालतालो , आमचो भोबो खातालो 
आनी आमी ताका धरूंक गेल्यार पपा काडटालो . 
एकदां शेजारची म्यांव आमचेकडेन आयली . तिका 
आमी दूद दिले , उंडो दिलो . म्यांव जाली खोशी आनी 

म्हणूक लागली , " सांगा . हांव तुमचें किदें काम 
करूं ? " भाईन म्हळे , " हांगा एक लापीट हुंदीर येता , 
आमकां त्रास दिता . ताका तूं धर . " मनीन म्हळे , " बरें 
हांव ताका धरतां . " इतल्यांत तो हुंदीर आमकां 
दिसलो . बापाय ! केदो व्हडलो आसलो तो ! आमचे 
कुडीत एक काका रावता , ताणें बिलूबायक उखलली 
आनी खाटी पोंदा हुंदीर आशिल्लो ताजे आंगार 
मोखली . हुंदीर भिवेवन पळू लागलो . पूण बिलूबाय 
कसली वस्ताद ! ती ताका भोव पळूक दिता ? तिणे 
ताची मानगुटी धल्ली आनी ताका घेवन गेली . 

हे बिलूबायक कुकूलीं पिलां आसात . ती केन्ना 
केन्ना आमगेर खेळूक येतात . पूण म्हाका खरो 
आवडटा तो भों भों भिशू . आमचो लाल्या आनी धवीं 
सुणी ही खूब हुशार . उंड्याचो कुडको वयर हवेत 
उडयल्यार सकयल पडूंक दिनात ; वयल्यावयर तोंडांत 
धरून मट्ट करतात . 

पोपट , दर्या आमका सामको लागी . आमच्या 
खारच्या घरांतल्या जनेलांतल्यान मुखावेलीं घरां आनी 
रस्तो दिसता मू ? तसो आमकां दर्या सद्दां दिसता . 
दिसांतल्यान दोनदां दर्याची ल्हारां सरसर मुखार 
सरतात आनी परत फाटीं वेतात . ल्हारां जेन्ना मुखार 
येतात तेन्ना ती मुखावेल्या वण्टींचेर आपटतात आनी 
फुट्टात . मागीर तांचे तुशार सगलेकडेन उडटात ! 

दर्याक व्हडली ल्हारां कित्याक येतात तुका खबर 
आसा ? तुजी जशी आई , तशी सागरलहरी नांवाची 
एक बाई आशिल्ली . तिचो एक अपुर्बायेचो भुरगो 
आसलो . चंपाताईचो जसो अनिरुद्ध , तसो सागरलहरीचो 
भुरगो चांदोबा . एकदां चांदोबान आवयक म्हळे , 

आमी आपालिपा खेळू या . हांव लिपून बसतां , तूं 
म्हाका धरुक यो . हांव पयस पळून वेतां , तूं म्हाका 
धरुंक यो . " अशें म्हणून चांदोबा ऊंच उडून मळबांत 
वचून बसलो . ताणें आपलें तोंड काळ्या चादरांत 
धांपून घेतले . चांदोबाची आवय भियेली आनी तिणे 
म्हळे , " म्हजो चांदोबा खंय आसा ? " सगलेकडेन 
ताका सोदूंक लागली . हाका लागून दाँत व्हडव्हडली 
ल्हारां उसळूक लागली . वयल्यान चांदोबा ही सगली 
मजा पळेतालो .. ल्हव ल्हव करून ताणे आपल्या 
तोंडावेलो चादर काडून घेवपा सुरवात केली . चांदोबाची 
आवय आपलेशींच म्हण्टाली , हो कोण काय ? हो 
चांदोबा तर न्हय ? पूण हो इतलो भागलो कसो ? दुयेंत 
तर पडलो ना मू ? ( अनिरुद्धाची आई पोंपोंत बसून 
ताका भोबो हाडूंक गेल्ली , तेन्ना तो दुयेंत कसो 
पडलो ? ) पूण दुसऱ्या दिसा चांदोबा अदीक व्हडलो 
दिसलो . अशें करतां करतां एक दीस चांदोबान सगलो 
चादर भिरकटावन दिलो . मागीर आई ताका वळखली . 

सागरलहरीन ताका म्हळे , " चांदोबा , चांदोबा , सकयल 
यो . म्हाका शंबर पापी दी . " चांदोबान म्हळे , " हांव 
ना येना . हांव वयर बसला . तूंच वयर यो . " चांदोबाक 
मेळपाक सागरलहरी मुखार सल्ली . तिणे हात वयर 
केले , उडक्यो मारूंक सुरवात केली , पूण चांदोबा 
तिच्या हाताक कसोच लागलो ना . मागीर चांदोबान 
परतून चादर पांगुरपाक सुरवात केली . आनी तो बारीक 
जावपाक लागलो . एक दीस तो पुराय चादरापोंदा 
लिपून बसलो . ताची आवय काचाबूल जावन हांगाय 
धावंक लागली . देखून , उमाशेक आनी पुनवेक दर्याची 
ल्हारां नेटान मुखार येतात- काणी आवडली मरे , 


भुरग्या ? ... 


मुंबय येतकच तूं कितली मजा करतालो ! आठ 
णव म्हयने जाले , तुजेलागी खेळपाक म्हाका मेळळे 
ना ! फाटीं आयलो तो दोन दिसांनी पळून गेलो . आतां 
दिवाळेचे सुटयेंत एक सातोळेभर आमगेर रावपाक यो , 
म्हण्टकच आमी खूब मजा करूं या ... 

तुजो भाई 


आग्वाद फोर्ट , गोंय 

27 जून 1956 


प्रिय अनिरुद्ध , 

जायते दीस जाले हांवे तुका पत्र बरोवंकना . तूं 
म्हण्टा आसतलो , भाईक जाला तरी किदें , तो रागार 
जाला काय , म्हाका विसरला ? पूण पोपट भाईच्या चड 
अपुर्बायेचो , ताचेर तो कसो रागार जातलो ? 

आनी ताची याद तर ताका सद्दां येता . सकाळी 
च्या पितनां हांव म्हण्टां : पोपट आता उठून तोंड धुता 
आसतलो . ( पूण खयानींच तूं तोंड धुता काय रे ? 
काय आईक म्हण्टा चिऊ खंय तोंड धुता , बिलूबाय 
खंय तोंड धुता , म्हण्टकच होवूय धुना तोंड ! ) थोड्या 
वेळान ताची आई ताका दूद दितली . पोपट हय ना , हय 
ना करूंक लागतलो . निमाणे , आई ताका बळान दूद 
घेवपाक लायतली . जेवतांना लेगीत भाईच्या दोळ्यांमुखार 
पोपट येता . कागाळेच्या सुरांत म्हण्टा . “ आई , म्हाका 
शीत - कडी नाका , म्हाका चपाती नाका , म्हाका धंय 
साकर जाय . बाऊ ( नुस्तें ) जाय . " आई म्हण्टली : 
" आरे सद्दा तुका खंयच्यान बाऊ दिवपाचो ? थंय गोंया 
भाईकडे वच . थंय खंय भरपूर बाऊ मेळटा . आनी 
व्हडलो जातकच तूं आमच्या त्या सकयल्या भय्याभाशेन 
एक दुदाचे दुकानूच सुरू कर म्हण्टकच मागीर सद्दा 
जाय तितलें धंय मेळटलें ! " 

पोपट , तुका आजकाल सांजचो पावसाक लागून 
भोंवक वचपाक मेळचेंना जायत . म्हण्टकच तूं सांजचो 
करता किदें ? घरांतूच धा - ताईन दिल्ल्या पुस्तकांतली 
चित्रां पळेत , आईन हाडिल्ल्या इंजिनावांगडा झुक 

झुक , कुककुक करीत तुका वेळ काडचो पडटलो . 
तुजी आई म्हण्टा , आतां आमच्या घरामुखारचो रस्तो 
सोबीत बरो डांबरी जाला . घराक नवो रंग दिला . तुका 
आवडलो . काय ना ? 

' यो रे यो रे पावसा ' हे पावसाचे पद तुका येता 
मरे ? पावसाच्या उदकांत सोडोवपाक तुका कागदी 
व्हडी कोणे करून दिलीं काय ना ? 

चार पांच दिसांआदी राती हांगा चांदोबाचें ओलें 
चांदणे कितले म्हणून सुंदर दिसताले ? पूण आतां ? 
आतां पिरी , पिरी , पिरी , पिरी , पिरी , पावस एक सारको 
पडटा , सकाळ , दनपार , सांजवेळ , दीस ना आनी रात 
ना . ताचो थयथयाट आपलो चालूच आसा . ताका पुरो 
कशें जायना कोणाक खबर . आमच्या खारचे बागेत 
ल्हान भुरगीं अशींच नाचतात , धुमशेणां कांडटात . पूण 
काळोख पडलो म्हण्टकच ती पुरो जावन घरा परत 
येतात . जेवतात वा दुदू पितात . आनी मागीर मोन्यांनी 
न्हिदतात . कांय लोक म्हण्टात सूर्या अस्तमलो , चंद्रीम 
गुडूप जातकच बागेतलीं फुलांय दोळे धांपून घेतात . 
तुजेसारकी नावाडगीं भुरगी मात केन्ना शांतपणान 
न्हिदनात . ती आपल्यें आवयलागीं हट धरतात . 
म्हण्टात " काणी सांग नाजाल्यार पद म्हण . तरूच हांव 
गाई करतलों . " आनी मागीर काणी आयकतां , आयकतां , 
पदां आयकतां , आयकतां , केन्ना न्हिदतात तें तांकांच 
कळना . दुसऱ्या दिसा , जाग येतकच आईक विचारतात : 

आई , ते काणयेंतल्या वागोबाचें किदें जालें ? 
पावसांत कावचें घर व्हावन गेलें काय चिऊचें ? " 

तुर्वे सुटयेंत खूब खूब मजा केल्या जातली . 
रंगीबेरंगी नुस्ते पळोवंक गेल्लो मू ? थंय वागोबा 

पळेलो , हरण , सोंसों , हूपयो माकड सागले पळेलें 
आनी खोसयेन नाचलो अशें तुज्ये आईच्या पत्रांत 
आशिल्ले . हांवें म्हळे तुवें सुटयेंत खूब मजा केली . 
पूण तुका सदांचीच सुटी ! म्हण्टकच सुटी म्हळ्यार 
आईची सुटी . हांवे तुजे आवयक सांगलें , " मुखार 
पावस सुरू जातलो , तुजें कॉलेज सुरू जातलें , मागीर 
तुका वेळ मेळचो ना . तेन्ना पोपटाक घेवन एकदां 
जुहूक वच . " 

आनी खऱ्यानींच तुमी सगली मागीर जुहू दर्यार 
गेली . थंय तुका पयल्यांदाच दर्या किदें तें समजले 
आसतलें . फाटी , म्हाका मेळपाक तुमी बोटीन 
आयिल्ली . पूण तुका बोट म्हळ्यार किदें , दर्या कसो 
आसता , तें कांयच कळ्ळं ना . आमची भेट जंय जाली 
थंयच्यान हांवें तुका आमचो दर्या दाखयलो ; पूण तुजें 
मन काय तांतूंत रमले ना . आतां तरी तुका दर्या 
आवडलो काय ना ? रेवेची घरां कशी बांदचीं तें 
जयाताईन तुका दाखयलें काय ना ? शंख आनी शिंपयो 
वेंचल्यो काय ना ? आता पावसाळो सोंपलो म्हण्टकच 

आईक म्हण , धा - ताईक म्हण " चला , आमी परत 
दर्यार या , थंय खेळूया . " 

खारसाकून दर्या पयस आसा . पूण हांगच्यान तो 
खारच्यो बागेपरस लागी आसा . आमकां तो खंयच्याय 
वेळार दिसता . आतांच पळे पोपट , हांव दारालांगी 
बसून हे पत्र बरयता . मुखार दर्या पातळ्ळा . आज मरे 
तो 

खूब खूब रागार जाला . ताची व्हड व्हडलीं फेणेर 
ल्हारां लपक लपक करीत मुखार सरतात . इतलो राग 
येवपाक ताका किदें जालें कोण जाणा . ताचे आवयन 
ताका चॉकलेट दिवना जाये ! पूण , ख्यानींच , ताका 
गोड चॉकलेट खंय आवडटा ? ताका आवडटा तें खारें , 
खारें मीठ . म्हण्टकच ताचे आवयन ताका भुर्र व्हरूंक 
ना म्हणून घडये तो रागार जाला आसतलो . नाजाल्यार 
त्या वायट वायन ताका वोगीच मारलो - बडयलो 
म्हणून तिडकून तो वण्टीर नेटान हातपाय आपटता 
आसतलो ! तुका राग आयल्यार तूं असोच त्यां पिश्या 
दर्यासारको करता काय रे ? 

आमी मरे हालींच , सकाळी च्या पिवन जातकच 
रोखडेच न्हावंक वेतात . केन्ना केन्ना पावसांत भिजतात . 
आदीं झुक झुक इंजीन सुरू जातकच आमकां व्हडल्या 
नळांत उदक मेळटालें . आतां किदें सांगू ? जाय तितलें 
उदक घे ! वयल्यान उदकाचो व्हडलो लोट येता , 
ताचेपोंदा बसचें . बुचकळचें . कपडे धुंवचे आनी परत 
येवचें . वेतना येतना फाटल्यो दोगुल्ल्यो पळोवच्यों . 
आमच्या खारच्या रस्त्याच्या तोंकाक आसात तश्यो . 
कश्यो पाचव्यो चार जाल्यात . भायर वेतना तुजी आई 
तुज्या कपड्यार जो पोपट हुमकळायता त्या रंगाच्यो 
हां ! ऊंच माड , वाऱ्यांत आनी पावसांत नेटानेटान मानो 

हालयतात . त्या माडांचे आमकां नाल्ल मेळटात , आनी 
तांतूंतली गोड कातली तूं खाता . तूं जुहूक गेल्लो तेन्ना 
आडसराचे उदक पिलो काय ना . तांतूंतली पातळ 
कातली तुका आवडली काय ना ? 

तुका खबर आसाच , आमकां कुडींतूच कोंडून 
दवरतात . म्हण्टकच , हात धुवपाक , तोंड धुवपाक 
आमकां व्हडले डबे भरून उदक हाडचें पडटा , आदी 
आमी पयशिल्ल्यान इंजिनाचे उदक हाडटाले . पूण 
आतां आमी केल्या एक मजेची येवजण , सांजच्या 
वेळार आमी आमचे डबे दवरतात भायर . तांतूंत 
पावळ्यांचे उदक रातभर पडटा . सकाळी उठून 
पळेल्यार डबे भरलेले . आईक विचार उदकाचो घोगो 
कसो आसता तो , पांवळ्यो म्हळ्यार किदें ? खूब 
पावस पडटलो त्या दिसा दाखयतली . आनी आमच्या 
जनेलांतल्यान मुखार पळेल्यार तुका ऊंच माड 
दिसतलो . त्या माडान एक चेपें घालां . आईचे सत्रे 
सारकें . ती मागीर वाऱ्यांत धोल धोल धोलता . 

अनिरुद्ध , तुका हे व्हडलें पत्र हांव कित्याक 
बरयतां खबर आसा ? थोड्याच दिसांनी -11 जुलयक 
| तुजों येतलो वाडदीस . तुका दुसरे सरून तिसरे वर्स 

लागतले . तू आता ल्हव ल्हव करून व्हडलो जावंक 
लागला ! वाडदिसाच्या दिसा व्हडली मजा आसता . 
देखून ल्हान भुरग्यांक दिसता , वाडदीस सद्दां सद्दां 
येवंचे . ती आवयक म्हण्टातः " आमचो वाडदीस 
वर्मांतल्यान एकदांच कित्याक करता ? खूब खूब 
फावटी कर न्ही . म्हण्टकच कितली मजा जातली . 
व्हडलीं मनशां आसतात पिशी . देखून तांका मात 
वाडदीस निखालूस आवडनात . 

तुज्या वाडदिसाच्या इतले दीस आदी पत्र 
धाडल्यारूच तें तुका वेळार मेळटलें , समजलो ? हालीं 
मरे हे पोस्टमन खूब बेरकी जाल्या . ते म्हजी पत्रां 
तुमकां दिवपाक खूब कळाव लायतात . केन्ना , केन्ना 
दीचनात . तुजे आईची पत्रां लेगीत म्हाका केन्ना केन्ना 
मेळनात . आमच्या खारच्या पोस्टमनाक तूं सांग , 

भाईची पत्रां बेगीन हाड . तशें केल्यार हांव तुका 
भोबो दितलों . " घडये , तो तुजें आयकत . पूण किदें रे , 
थंयच्या पोस्टमनान तुजें आयकलें तरी हांगच्या बेरकी 
पोस्टमनाक कोण सांगतलो ? 

खरेंच , हांव तुज्या वाडदिसाविशीं बरयतां , बरयतां 
किद्यायकिदें बरोवंक लागलों मरे ! गेल्या वर्सा , 
अनिरूद्ध , हांव गोंयां नाशिल्लों , मुंबय आशिल्लों . 
मागीर भाई खूब खूब पयस भुर्र गेलो एके सभेक . 
म्हण्टकच आईन ताका म्हळे , " आमच्या राजाचो 
आसा वाडदीस . तेन्ना बेगीन यो . " आनी मागीर हांव 
खऱ्यानींच परतो आयलों . वाडदिसाच्या दिसा तुका 
नटयल्लो . धा - ताईन हाडिल्लो सुंदर सेलर सूट तुवें 
घाल्लो . मृणालमावशेन म्हळे : अनिरुद्ध जानोत 
दिसता . मणिमावशेन म्हळे : तो कितलो गोड दिसता . 
आनी तेन्नापसून तुका दिसूक लागले आपूण खऱ्यांनीच 
सुंदर ! पूण तें खरें न्हय , पोपट , वाडदिसाच्या दिसा 
सगलींच भुरगी नटतात , थटतात , सोबीत सुंदर कपडे 
घालतात , आनी गोड गोड दिसतात . 

" अंदूच्या वाडदिसाक " आईक सांगचें , " म्हज्या 
सगल्या बालमित्रांक आपय . खेळूक , मजा करुंक . भाई 
नासलो म्हणून किदें जालें ? तो येतलो आज ना 
फाल्यां . पूण म्हाका परत तिसरे वर्स भोव लागतले ? " 

भाऊमामाचो संतोष , मृणालमावशेची अंजली , 
मणिमावशीचो अनि , अनुकाकाची झेलम् ( भिवं नाका . 
ती अनुकाकासारकी दिसना . आमचे आईसारकी 
दिसता ! ) गोरे काकाची बंडी ( तुका खबर आसा तो 
चित्रां काडटा , तुजे भाईचें एक भयानक चित्र ताणे 
काडलें खंय . तेन्ना जपून . सगळ्यांक आपय . खूब 
खेळा , भोबो खा , आनी मजा करा . आनी डॉक्टरबाई 
आयली तर तिका नमस्कार कर . तुजें सगलेच विचित्र . 
गेल्या वर्सा पयलींच तू टाटा करुंक शिकलो ! आतां 
सगल्यांक नमस्कार कर . 

आनी आतां तर किदें ! तुजो व्हडलो थाट 
जातलों ! तुजी आई तुका ल्हान भुरग्यांचे शाळेत 
घालतली . थंय ना काम ना अभ्यास . म्हळ्यार फक्कत 
नाचपाचे , खेळपाचें , नवीं नवीं पदा शिकपाची , भोबो 
खावपाचो , चित्रांची पुस्तकां पळोवपाची आनी 
पिंजपाची , मस्ती करपाची , मजा करपाची . 

काय दिसाआदीं जयाताईन सुंदर अक्षरांत म्हाका 
एक पत्र बरयल्ले . तूंय व्हडलो जातकच म्हाका 
तिचेभाशेन पत्र बरय . सगले सामकें आपल्या मनान 
हां ! कोणाचेंच आयकनासताना हां ! आनी आता तुज्या 
पोल्याच्या खळयेल्यो वाडदिसाच्यो शंबर शंबर पापी 
दी पळोवंया . 

तुजो भाई 


आग्वादची बंदखण , गोंय 

19 जुलय , 1956 
प्रिय अनिरुद्ध , 

तुज्या वाडदिसापासत धाडिल्ले पत्र पोस्टमनान 
तुमकां हाडून दिले कायं ना ? 

पयर आमचे हांगा व्हडली गंमत जाली . हांगा 
कांजुल्यांचो एक व्हडलो मेळावोच भरिल्लो . 
लिकालिकपी कांजुलो तुवें केन्ना पळेला ? तूं रावता 
मुंबय खाराक . तुका सायकल , पोंपों , बस , झुकझुक 
गाडी , सगलें खबर आसा . तुमकां खारच्या भुरग्यांक 
घुरै घुर्र करीत पक्षाभाशेन उडपी विमानां लेगीत सद्दां 
पळोवंक मेळटा आसतली . पूण तुमचे थंय रातचे 
नखेत्रांभाशेन लिकलिकपी कांजुले खंयं आसात ? हांगा 
मात जाय तितले कांजुले . 

हांगा मरे रातची साडेणव वरां जातकच सगलेकडेन 
शांत जाता . कोणे गावंक फावना , उलोवंक फावना . 
दिवो बारीक करपाचो आनी मोन्यांनी न्हिदपाचें . 
एकदा राती असोच हांतरुणार पडिल्लो . किदे केले तरी 
म्हाका न्हिदूच येना . सारकी , पोपट , तुजी याद येताली . 
इतल्यांत कितले तरी कांजुले आमचे कुडीत रिगले 
आनी लिक , लिक करीत हांगाथंय भोंवक लागले . 
कांय सरळ म्हज्या हातरुणार आयले , आनी एक तर 
पुट्ट करून म्हज्या हातारूच येवन बसलो . आशिल्लो 
इल्लोसो ; पूण ताची लिकलिक कितली ! हांवें ताका 
म्हळे , " कोण रे तूं ! बरोच धिरेस्त दिसता मरे ! तुका 
म्हजी भिरांत दिसना ? " हाचेर तो किदें म्हण्टा जाणाः 

" हांव ! म्हजे नांव राज ! हांव वागाक भियेना , 
काळखाक भियेना , कोणाकूच भियेना ! " 

इतल्यांत दुसरो एक कांजुलो लिकलिकत आयलो 
आनी म्हज्या दुसऱ्या हातार येवन बसलो . हांवें 
विचारलें : " आनी तूं रे कोण ? " ते बरोबर सगलेच 
किटीकिटी हांसपाक लागले : लिकलिक , लिकलिक . 

" किदें रे , हांसपाक किदें जालें ? लापीटूच 
दिसतात तुमी सगले . " 

तेन्ना पयलो कांजुलो उलयलो : " आरे वा ! 
पिशेच मरे तुमी ! इतले व्हडले जालें तरी कोणाक ' रे ' 
म्हणचें तें लेगीत समजना ! आरे ही अंजुताई . ह्यो 
तिच्यो दोन विणयो , आनी हो तिचो फुलांफुलांचो 
विस्तीद . " 

" आनी ही कोण ? " 

" ही झेलम , ही उमा , ही बंडी , हो अनि आनी 
हो संतोष ! " 

" आरे ! पूण तुमी सगले रातची ताता करपाचों 
सोडून हांगा किदें करतात ? तुमचे आवय - बापूय 
तुमचेर रागार जायनात ? " 


ताचेर तो कांजुलो म्हण्टाः 

" म्हजो भाई मरे शेणला . कितले दीस जाले 
घराच येना ! तेन्ना आईन म्हळे : ' दिसभर हांगा थंय 
हेडटा ? चल भाईक सोदून घेवन यो . ' देखून हांवें 
म्हज्या इश्टांक आनी इश्टिणींक म्हळ : ' चला , म्हजो 
भाई खंय लिपला तें आमी पळोवंया . ' तांकां सोदीत , 
सोदीत आमी हांगा आयल्या . किदें गा , तुमकां दिसला 
खंय आमचो भाई ? 

हांवें हे 
काडीन . पूण आदीं तूं म्हजें एक काम कर , आमचो 
एक भुरगो आसता खाराक . ताचो परवां आसा 
वाडदीस . म्हाका तर फिरंग्यांनी कोंडून दवरला . तेन्ना 
तूंच ताका म्हजो निरोप सांग , वाडदिसाचे बक्षीस ताका 
दी . 

म्हजें उलवणे आयकून तो जालो खोशी , आनी 
आपल्या मित्रमंडळीचो मेळावो घेवन , भुर्र करून उडून 
गेलो . हांव जनेलांत उबो रावन कितलो तरी वेळ 
ताचेकडेन पळेत आशिल्लो .... लिक , लिक , लिक , 
लिक , लिक . 

किदें रे , तुज्या वाडदिसाच्या दिसा खऱ्यानींच तो 
तुमचेकडे आयिल्लो काय रे ? ताणें तुका म्हजो निरोप 
सांगलो ? भोबो दिलो ? 

तुज्या वाडदिसाच्या दिसा आमी हांगा कितली 
मजा केली . सकाळी उठून गरम गरम च्या केलो . 
च्याबरोबर उंडो आनी चीज खालो . न्हावन जाल्या 
उप्रांत तुजे सगले फोटे भायर काडले . एका वर्सा आदी 
काडलेलो , ल्हवूच हांसपी पोपट ; उब्या रिस्कांचो 
स्वेटर घालून काडिल्लो , ओंठ दामून पळोवपी गंभीर 

चेयचो पोपट ; बुश शर्टातलो पोपट ; बूट घालतांना 
मिस्कीलपणान हांसपी पोपट ; दोळे बारीक करून 
किद्याकडे तरी बोट दाखोवपी नाटकी पोपट ; म्हजेकडे 
सगले तरेचे फोटे आसात . 

मागीर आमी तुज्या आईच्या पत्रांतली तुज्या 
पयल्या वयल्या बोलांविशींची , तूं केन्ना कसो चलूंक 
लागलो तांची , तूं किदें किदें मजा करता तांची , सुंदर 
वर्णनां वाचली ... 

सांजवेळा थंय खाराक तुजे सगले बालमित्र 
मैत्रिणी जमल्या आसतल्यो . आमी लेगीत हांगा इतली 
मजा केली , विचारूं नाका . आमचे कुडीत मरे हांव 
आनी तीन काका आसात . तांतूंतलो एक काका आसा 
सामको आळशी . ताका वक्ल धुवपाचो लेगीत 
कंटाळो ! तो म्हण्टाः " हांव आपलो हातानूच जेवीन . 
म्हाका तुमचो कांटो नाका आनी कुलेख्य नाका . " त्या 
दिसा दुसऱ्या दोन काकांनी म्हाका म्हळे , " तुमी नाका 
आज काय काम करूं . आज तुमच्या अनिरुद्धाचो 
वाडदीस . देखून तुमी फकत वाचत बसा , नाजाल्यार 
गजाली करीत ... " आनी खऱ्यानीच मागीर सगले काम 
त्या दोन काकांनीच केलें . छान भजी केली , पुरयो 
केल्यो , तुजे आईन धाडलेले पापड - सांडगे तळ्ळे , 
बदाम - खिसमीस घाल्लो गोड , गोड पायस ( म्हळ्यार 
एके तरेची खीरुच , कळ्ळे मरे ? ) तयार केलो . हे 
सगळे जिनस आमी थोडे थोडे नाना काकाकडे 
धाडले : आनी ताणें तुज्या वाडदिसानिमतान केल्ली 
सुंदर खीर केल्ली ती आमकां धाडली . 

आमी जेवंक बसचे आदी एका काकान दोन 
उजवाती पेटयल्यो . ( तुंवे उजवाती पळेल्या व्हय ? 

कितलो छान वास येता तिचो ! ) . दुसऱ्या एका काकान 
ऊद जाळून ताच्या धुवरान सगली कूड भरुन काडली ! 
तिसऱ्या काकान मोगऱ्या - फुलां आनी पानांचे ताळे 
एका ग्लासांत दवरले . अशा थाटांत मागीर आमी 
जेवले ! अनिरुद्ध , अशी मजा आमकां काय सद्दां 
मेळना . त्यापासत तुजो हो वाडदीस सगल्यांच्या बरो 
लक्षांत रावतलों . 

अपुर्बायेच्या अनिरुद्धा , तू दोन वर्साआदी आमकां 
मेळ्ळो , तेन्ना आसली आषाढी एकादशी . ह्या दिसा 
कांय लोक उपास करतात . पूण खूबशा जाणांचो उपास 
आसता फटी , फटी . उपास करचो म्हळ्यार दिसभर 
दाणे , खाजूर , खिचडी बी सारकी चाबडायची . तूं 
एकादशीक जालो म्हणून म्हणून , म्हज्या कांय इश्टांनी 
म्हळे , तुमच्या भुरग्याचे आमी नांव दवरतले ' विठोबा ' . 
ताउँमजगतीं एक नारायण काका ( तुजो दाणूकाका 
न्हय , फेणाणी काका ) आसा खूब बेरकी . म्हाका 
दिसले : हो सगल्यांक सांगत सुटलो म्हणटकच 
खऱ्यानींच तुजें नांव पडटले विठोबा ! तेन्ना हांवें ताका 
म्हळे , " आमच्या काळुमिया पोपटाक ( तेन्ना तूं काळो 
दिसतालो म्हणून आई तुका काळुमिया म्हण्टाली . ) 
विठोबा म्हणूं नाका . ताचें एक सुंदर नांव आमी 
दवरतले ! " हांव तुजे आवयक म्हण्टालो , " काळुमिया 
हे पोपटचें नांव दवर . " तुजी आई म्हण्टाली , " नाका 
तें बरें न्हय , हेच दवर . " अशें करतां , करतां हांवें 
म्हळे , " बरें , आमी ताचें नांव अनिरुद्धच दवरुया . " 
तुजे आईन म्हळे , " वा ! खूब छान . अनिरुद्ध नांव खूब 
गोड . " अशे तरेन तेन्नापसून विठोबाचो जालो 
अनिरुद्ध . पयर आषाढी एकादशी जाली मरे ? तेन्ना 

हांगच्या आमच्या इश्टांक हांवें ही गजाल सांगली . 
ताचें तांका खूब हांसूक आयलें ! 

फाटल्या पत्रांत हांवें तुका बरयल्ले , हांगा पावस 
सारको पिरी पिरी पडटा . ताचे उप्रांत ताका किदें जालें 
कोणाक खबर . तो जो दडून बसलो तो पंदरा दीस 
कसोच आयलो ना . 

निमाणे काल स्वारीन तोंड दाखयलें . पूण आतां 
तो खूब शाणो जाला ! सबंद रात पडलो , पूण सकाळी 
न्हावपा वेळार मात थामलो . पावसाक लागून फांतरांनी 
बांदून काडिल्लो आमचो रस्तो खूब निसड्डो जाला . 
पाय घसरुन आपटपाची भिरांत ! देखून आमी सगले 
जपून चलताले . पूण वयल्या दोगुल्ल्यांचेर चरपी गायो , 
तांची धवीं - काळी - तांबडी पाडकां , तांका पाय घसरपाची 
कशी भिरांत दिसना ? ती आपली टुण टुण उडक्यो 
मारीत चरत आसतात . तश्योच त्यो बोकड्यो आनी 
तांची माणकुलीं पिलां . आमकां दोगुल्ल्यांचेर वचूंक 
येना , तांचेलागी खेळूक येना . आमचे वांगडा सदांच 
एक बंदूकवालो आसता , तो आमकां खंय वचूंक 
दिवपी ? तो म्हण्टा : " न्हावन जालें , कपडे धुवन 
जातकच चला आपले कुडीत ! " मागीर तो कडी 
लायता . एक व्हडले कुलूप घालता आनी म्हण्टा : 
' बसा भितर मोन्यांनी . भोंवपाचे ना . खेळपाचेंय ना ! ' 

फाटीं तुका हांवे आमचेकडल्या त्या काळ्या , 
बुरश्या सुण्याची गजाल सांगिल्ली . याद आसा ? ती 
हांगच्या काकाची आवडटी . तो तिका आपयता आनी 
तिका बसपाक एक साकाटो दिता . आतां इतली 
व्हडली जाली तरी अजून तिका शाणेपण कशें तें खबर 
ना . आदलेभाशेनूच बुरशी आसता . आनी बदमाश 

कितली म्हणून सांगू ? एक काका जेवण जातकच 
कावळ्यांपासत मूठभर शीत आंगणांत उडयता . त्या 
बरोबर काव काव करीत कावळे येतात आनी भाताचे 
गोटे वेंचतात . पूण हे बदमाश काळे सुणे ? तें तांच्या 
आंगार धांवता आनी मागीर कावळे भिवन उडून 
वेतात ! हांगा तिचो डबो भरिल्लो आसता शितान 
कांट्यांनी ( नुस्त्याच्या ) . पूण तांतूंतलें खायनासतांना ती 
आपली दुश्टपणान कावळ्यांच्या फाटल्यान धांवता . 
मागीर केन्ना , केन्ना दुसरो काका ताका एक बरे थापट 
मारता , तेन्ना ती जाग्यार येता . 

पोपटा , दुसऱ्यांक अशे ... त्रास दिवप , तांका छळप 
बरें रे ? अशें करतल्यांक लोक शाणे म्हणनात . तुजी 
आई म्हण्टा , तूं लेगीत ल्हान भुरग्यांक त्रास दिता , 
तांका मारता ! लोक तुजे आईक म्हण्टात आसतले : 
" चंपाताई , तुजो भुरगो खूब बंट ! " हांव भायर 
येतकच म्हाका म्हण्टले : “ तुमच्या भुरग्याक आवरा . 
कितली म्हणून ताची आडांगेपणां ? कितलो मारखोर 
जाला ! " लोकांनी आमकां अशें विचारले तर , 
अपुर्बायेच्या भुरग्या , हांवें तांकां किदें जाप दिवंची ? 

मजगती दोतोर आयिल्लो खंय . खूब खावन तूं 
दुयेंत पडलो ? दुसऱ्यांनी कितलोय भोबो दिलो म्हणून 
आपुण तो सगलो थोडोच खावपाचो ! तांका ना म्हणूक 
जाय . म्हाका पळे ! हांव बाबा हांगा केन्ना दुयेंत पडना , 
तूं दुयेंत पडल्यार तुजी अपुर्बाय करपाक आसात तुजी 
आई आनी धा - ताई . आमकां कोण ? 

धा - ताईक आनी दाणूकाकाक भाईन नमस्कार 
सांगला म्हणून सांग . आनी तूं , अंजुताई , संतोष ह्या 
सगल्यांक खूब , खूब पापी . 

कारवार 

2 फेब्रुवारी 1957 
प्रिय पोपट 

खूब दीस जाले हांवें तुका पत्र बरोवंक ना , 
गजाली सांगूक ना . देखून तूं रागार जाला आसतलो . 
आतां मात खऱ्यानींच तुका पत्र बरयतां . पूण ते आईन 
वाचून दाखोवचे आदींच चड करून पोपटाक ताचो 
भाई आनी भाईक ताचो अपुर्बायेचो पोपट मेळ्ळां 
आसतलो ! आनी खंय ? गोंयच्यों , पोर्तुगीजांचे बंदखणीत 
न्हय . थंय मुंबय आमच्या घरांत , सदांचोच ! 

फाटीं दसऱ्याच्या वेळार आई आनी विनायक 
काका हांचेबरोबर तूं म्हाका मेळूक आयिल्लो . तेन्ना 
म्हजेलागी खूब खूब गजाली केल्या . म्हाका म्हळे , 
" भाई , हांव आतां शाळेत वेतां ! इनाबाईच्या 
' पुष्पाविकास ' शाळेत ! " 

हांवें विचारले , " इनाबाई कोण ? " 
तुवें म्हळे , “ आमची बाई . म्हजी खूब अपुर्बाय 


करता . 


मागीर हांव तुका भितर आमचे कुडीत घेवन 
गेलो . पोपट , कूड कसली ? राणीचे बागेत वागोबाक 
ज्या पांदऱ्यांत दवरतात तशाच लोखणी वारांवाचो 
पांदरो आशिल्लो तो , हय मू ? पूण पोपटा , आतां हांव 
पांदऱ्यांत ना ! कितल्या तरी दिसांनी म्हाका भायर 
हुस्क्यामेकळो भोंवक फिरूंक मेळटा . वयर सुंदर निळें 
मळब आसा . तांतूंत नखेत्रां लिकलिकतात . आनी हांव 
तांका म्हण्टां , " फाल्या सकाळी आमी व्हडल्या 
पोंपोंतल्यान बेळगांवां वेतले . थंयच्यान पुणे आनी 
मुंबय . आनी मागीर एक बेरकी भुरगो आमकां 
मेळटलो ! " घडये पुण्यांतूच मेळटलो , हय मरे ? 

तेरा - चवदा म्हयन्याआदी हांव उंचार आशिल्ल्या 
आल्तीन बंदखणीत आशिल्लों थंय पोर्तुगीजांनी 
सांगिल्लें , " तुका आतां बारा वर्सा कोंडून दवरतले ! 

दार बंद करतले आनी ताका व्हडलें व्हडले कुलूप 
घालतले ! " थंय आमचेपासत एक गोरो पोर्तुगीज 
जेवण घेवन येतालो . म्हाका तिडावयतालो , " आतां 
तुका आमी सोडटात काय पळे ! तुका गोंय जा मरे ? 
मग बस आतां पांदरांत मोन्यानीं ! " हांव म्हण्टालों , 
" सोडलो ना तर सोडलो ना ! " तो म्हण्टालो , " तूं 
जेन्ना घरा वेतलो तेन्ना तुजो ' फिल्य ' ( ' फिल्य ' 
म्हळ्यार किदें तें वळख पळोवया ? ) हो येदो व्हडलो 
जाला आसतलो ! घडये कॉलेजांतूय वचूंक लागतलो ! " 

पूण एका वर्सात किदें मजा जाली पळे ! सात 
आठ दिसांआदीं एक पोर्तुगीज शिपाय आमचेकडे 
आयलो आनी कुरवो करून ताणें म्हळे , " प्रा काझा , 
आता तूं घरा वेतलो . " म्हाका खरेंच दिसना पूण आज 
सकाळी एके व्हडले पोंपों गाडयेंत बसोवन , वांकड्या 
तिकड्या रस्त्यांनी खूब भोंवडावन , तांणी आमकां 
कारवारालागी हाडून सोडले आनी म्हळे , " बाय ! 
बाय ! आतां वचात तुमी ! " 

पोपट , तुजो भाई सुटलो ; दुसरे काकाय सुटले , 
पूण अजून बरेच लोक पांदयांतूच आसात रे ! तुका ते 
सुधामावशेचो उगडास आसा मरे ? आईवांगडा केप्याचे 
बंदखीत तुमी तिका मेळूक गेल्ले ! आनी तिणें तुका 
भोबो दिल्लो ! ती अजून पांदयांनूच आसा ! पोपटा , हे 
सगले पक्षी जेन्ना भुर्र करून उडून वेतले तेन्ना खरी 
मजा येतली न्हय ? 

बरें , आतां पुरो करतां हे पत्र . म्हाका खूब पुरो 
जालां . आनी म्हज्या कानांत कोण तरी म्हण्टा , " वच , 
न्हीद आतां . फाल्यां सकाळी पोंपोंतल्यान वचूंक जाय 
न्ही ? म्हण्टकच बेगीन उठूक जाय . आळश्याभाशेन 
न्हिदून चलचे ना . " तेन्ना आतां हे पत्र दितां 
पोस्टमनाक आनी लायतां सर्त ताचेबरोबर . पळोवंया , 
हे पत्र पोपटाकडे आदी वेता काय ताचो भाई ! 

तुजो भाई 

